

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

श्रीकृष्णभट्टाचार्य प्रणीतम्  
॥ श्रीगरुडसहस्रनामस्तोत्रम् ॥

*This document has been prepared by*

*Sunder Kidāmbi*

*with the blessings of*

श्री रङ्गरामानुज महादेशिकन्

*His Holiness śrīmad āṇḍavan śrīraṅgam*

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

## ॥ श्रीगरुडसहस्रनामस्तोत्रम् ॥

सर्ववेदबृहन्नीडसमारूढाय साक्षिणे ।  
सामवेदस्वरूपाय गरुडाय नमो नमः ॥

अस्य श्री गरुडसहस्रनामस्तोत्र महामन्त्रस्य ।  
वासिष्ठ ऋषिः ।  
मात्राश्छन्दांसि ।  
सर्वाभीष्टप्रदायी भगवान्पक्षिराजो गरुडो देवता ।  
हलो बीजानि ।  
स्वराश्शक्तयः ।  
बिन्दवः कीलकानि ।  
गरुडरूपिमहाविष्णुप्रीत्यर्थे जपे विनियोगः ॥

करन्यासः

ओं गरुडात्मने अङ्गुष्ठाभ्यां नमः ।  
ओं वैनतेयाय तर्जनीभ्यां नमः ।  
ओं ताक्ष्याय मध्यमाभ्यां नमः ।  
ओं खगोत्तमाय अनामिकाभ्यां नमः ।  
ओं कपिलाक्षाय कनिष्ठिकाभ्यां नमः ।  
ओं नागाभरणालङ्कृतशरीराय करतलकरपृष्ठाभ्यां नमः ॥

## हृदयादि न्यासः

ओं गरुडात्मने हृदयाय नमः।  
ओं वैनैतेयाय शिरसे स्वाह।  
ओं ताक्षर्याय शिखायै वषट्।  
ओं खगोत्तमाय कवचाय हुं।  
ओं कपिलाक्षाय नेत्रत्रयाय वौषट्।  
ओं नागाभरणालङ्कृतशरीराय अस्त्राय फट्।  
ओं भूर्भुवस्सुवरो इति दिग्बन्धः ॥

## ध्यानम्

स्वर्णाभजानुं हिमतुल्यसक्थि -  
माकण्ठरक्तं परिनीलकेशम्।  
नीलाग्रनासं हरिताम्बराढ्यं  
सुपर्णमीडेऽमृतकुम्भहस्तम् ॥

## अथ स्तोत्रम्

सुमुखः सुवहः सुखकृत्सुमुखाभिधपन्नगेड्भूषः।  
सुरसङ्घसेविताङ्घ्रिः सुतदायी पातु नः सूरिः ॥ 1 ॥

सुजनपरित्राता नः सुचरितसेव्यः सुपर्णोऽव्यात्।  
पन्नगभूषः पतगः पाता प्राणाधिपः पक्षी ॥ 2 ॥

पद्मादिनागवैरी पद्माप्रियदास्यकृत् पायात्।  
पतगेन्द्रः परभेदी परिहृतपाकारिदर्पकूटो नः ॥ 3 ॥

नागारिर्नगतुल्यो नाकौकस्स्तूयमानचरितोऽव्यात्।  
नरकदकर्मनिहन्ता नरपूज्यो नाशिताहिविषकूटः ॥ 4 ॥

नतरक्षी निखिलेड्यो निर्वाणात्मा निरस्तदुरितौघः।  
सिद्धध्येयः सकलः सूक्ष्मोऽव्यात् सूर्यकोटि सङ्काशः ॥ 5 ॥

सुखरूपी स्वर्णनिभः स्तम्बरमभोजनः सुधाहारी।  
सुमनाः सुकीर्तिनाथो गरुडो गम्भीरघोषोऽव्यात् ॥ 6 ॥

गालवमित्रं गेयो गीतिज्ञः पातु गतिमतां श्रेष्ठः।  
गन्धर्वाच्यो गुह्यो गुणसिन्धुर्गोत्रभिन्मान्यः ॥ 7 ॥

रविसारथिसहजोऽव्याद्रत्नाभरणान्वितो रसज्ञो नः।  
रुद्राकान्तो रुक्मोज्ज्वलजानू रजतनिभसक्थिः ॥ 8 ॥

रक्तप्रभकण्ठोऽव्याद्रयिमान् राजा रथाङ्गपाणिरथः।  
तार्क्ष्यस्तटिन्निभो नस्तनुमध्यस्तोषितात्मजननीकः ॥ 9 ॥

तारात्मा महनीयो मतिमान्मुख्यो मुनीन्द्रेड्यः।  
माधववाहो रक्षेत् त्रिवृदात्मस्तोमशीर्षो नः ॥ 10 ॥

त्रिनयनपूज्यस्त्रियुगस्त्रिषवणमज्जन्महात्महन्नीडः।  
त्रसरेण्वादिमनिखिलज्ञाता पायात्त्रिवर्गफलदायी ॥ 11 ॥

अक्षस्त्रासितदैत्यस्त्रय्यन्तेड्यस्त्रयीरूपः।  
वृत्रारिमानहारी वृषदायी दिशतु भद्रं नः ॥ 12 ॥

वृष्णिवराद्भ्युषितांसो वृश्चिकलूतादिविषदाही।  
वृकदंशजन्यरोगध्वंसी नः पातु विहगराङ्गीरः ॥ 13 ॥

विषहृद्विनतातनुजो वीर्याढ्यः पातु तेजसां राशिः।  
तुर्याश्रमिजप्यमनुस्तृप्तस्तृष्णाविहीनो नः ॥ 14 ॥

तुलनाहीनस्तर्क्यस्तक्षकवैरी तटिद्गौरः।  
तारादिमपञ्चारणरतन्द्रीरहितो धनं दद्यात् ॥ 15 ॥

शितनासाग्रः शान्तः शतमखवैरिप्रभञ्जनः शास्ता ।  
शात्रववीरुद्वात्रं शमिताघौघः शरण्योऽव्यात् ॥ 16 ॥

शतदशलोचनसहजः पायाच्छकुनः शकुन्ताग्र्यः ।  
रत्नालङ्कृतमूर्ती रसिको राजीवचारुचरणयुगः ॥ 17 ॥

रङ्गेशचारुमित्रं रोचिष्मान्पातु राजदुरुपक्षः ।  
रुचिनिर्जितकनकाद्री रघुपत्यहिपाशबन्धविच्छेत्ता ॥ 18 ॥

रञ्जितखगनिवहोऽव्याद्रम्याकारो गतक्रोधः ।  
गीष्पतिनुतो गरुत्मान्गीर्वाणेशो गिरां नाथः ॥ 19 ॥

गुप्तस्वभक्तनिवहो गुञ्जाक्षो गोप्रियो गूढः ।  
गानप्रियो यतात्मा यमिनम्यो यक्षसेव्योऽव्यात् ॥ 20 ॥

यज्ञप्रियो यशस्वी यज्ञात्मा यूथपो योगी ।  
यन्त्राराध्यो यागप्रभवो भद्रं सदा कुर्यात् ॥ 21 ॥

त्रिजगन्नाथस्त्रस्यत्पन्नगबृन्दस्त्रिलोकपरिरक्षी ।  
तृषिताच्युततृष्णापहतटिनीजनको भृशं रक्षेत् ॥ 22 ॥

त्रिवलीरञ्जितजठरस्त्रियुगगुणाढ्यस्त्रिमूर्तिसमतेजाः ।  
तपनद्युतिमकुटोऽव्यात्तरवारिभ्राजमानकटिदेशः ॥ 23 ॥

ताम्रास्यश्चक्रधरश्चीराम्बरमानसावासः ।  
चूर्णितपुलिन्दबृन्दश्चारुगतिश्चोरभयहाऽव्यात् ॥ 24 ॥

चञ्चूपुटभिन्नाहिश्चर्वितकमठश्चलच्चेलः ।  
चित्रितपक्षः पायाच्चम्पकमालाविराजदुरुवक्षाः ॥ 25 ॥

क्षुभ्यन्नीरधिवेगः क्षान्तिः क्षीराब्धिवासनिरतोऽव्यात् ।  
क्षुद्रग्रहमर्दी नः क्षत्रियपूज्यः क्षयादिरोगहरः ॥ 26 ॥

क्षिप्रशुभोत्करदायी क्षीणारातिः क्षितिक्षमाशाली ।  
क्षितितलवासी क्षेमं सोमप्रियदर्शनो दिशतु ॥ 27 ॥

सर्वेशस्सहजबलस्सर्वात्मा सर्वदृक् पातु ।  
तर्जितरक्षस्सङ्घस्ताराधीशद्युतिस्तुष्टः ॥ 28 ॥

तपनीयकान्तिरव्यात्तत्वज्ञानप्रदः सततम् ।  
मान्यो मञ्जुलभाषी महितात्मा मर्त्यधर्मरहितो नः ॥ 29 ॥

मोचितविनतादास्यो मुक्तात्मा मुक्तये भवतु ।  
महदञ्चितचरणाब्जो मुनिपुत्रो मौक्तिकोज्ज्वलद्धारः ॥ 30 ॥

मङ्गलकार्यानन्दो ह्यात्माऽऽत्मक्रीड आत्मरतिरव्यात् ।  
आकण्ठकुङ्कुमाभः आकेशान्तात्सितेतरश्चार्यः ॥ 31 ॥

आहतपीयूषोऽव्यादाशाकृच्चाशुगमनो नः ।  
आकाशगतिस्तरुणस्तर्कज्ञेयस्तमोहन्ता ॥ 32 ॥

तिमिरादिरोगहारी तूर्णगतिर्मन्त्रकृत् पायात् ।  
मन्त्री मन्त्राराध्यो मणिहारो मन्दराद्रिनिभमूर्तिः ॥ 33 ॥

सर्वातीतः सर्वः सर्वाधारः सनातनः स्वङ्गः ।  
सुभगः सुलभः सुबलः सुन्दरबाहुः सुखं दद्यात् ॥ 34 ॥

सामात्मा मखरक्षी मखिपूज्यो मौलिलग्रमकुटोऽव्यात् ।  
मञ्जीरोज्ज्वलचरणो मर्यादाकृन्महातेजाः ॥ 35 ॥

मायातीतो मानी मङ्गलरूपी महात्माऽव्यात् ।  
तेजोधिकृतमिहिरस्तत्त्वात्मा तत्त्वनिष्णातः ॥ 36 ॥

तापसहितकारी नस्तापध्वंसी तपोरूपः ।  
ततपक्षस्तथ्यवचास्तरुकोटरवास निरतोऽव्यात् ॥ 37 ॥

तिलकोज्ज्वल निटिलो नस्तुङ्गोऽव्यात्त्रिदशभीतिपरिमोषी।  
तापिच्छहरितवासास्तालध्वजसोदरो ज्वलत्केतुः ॥ 38 ॥

तनुजितरुक्मस्तारस्तारध्वानस्तृणीकृतारातिः।  
तिग्मनखः शङ्कुर्यात्तन्त्रीस्वानो नृदेव शुभदायी ॥ 39 ॥

निगमोदितविभवोऽव्यान्नीडस्थो निर्जरो नित्यः।  
निनदहताशुभनिवहो निर्माता निष्कलो नयोपेतः ॥ 40 ॥

नूतनविद्रुमकण्ठो विष्णुसमो वीर्यजितलोकः।  
विरजा विततसुकीर्तिर्विद्यानाथो विषं दहेद्वीशः ॥ 41 ॥

विज्ञानात्मा विजयो वरदो वासाधिकारविधिपूज्यः।  
मधुरोक्तिर्मृदुभाषी मल्लीदामोज्ज्वलत्तनुः पायात् ॥ 42 ॥

महिलाजनशुभकृन्नो मृत्युहरो मलयवासिमुनिपूज्यः।  
मृगनाभिलिप्तनिटिलो मरकतमयकिङ्किणीकोऽव्यात् ॥ 43 ॥

मन्देतरगतिरव्यान्मेधावी दीनजनगोप्ता।  
दीप्ताग्रनासिकास्यो दारिद्र्यध्वंसनो दयासिन्धुः ॥ 44 ॥

दान्तप्रियकृद्दान्तो दमनकधारी भृशं दयताम्।  
दण्डितसाधुविपक्षो दैन्यहरो दानधर्मनिरतो नः ॥ 45 ॥

वन्दारुबृन्दशुभकृद्वल्मीकौकोऽभयङ्करो विनुतः।  
विहितो वज्रनखाग्रो यततामिष्टप्रदो यन्ता ॥ 46 ॥

युगबाहुर्यवनासो यवनारिर्यातनां नुदतु।  
ब्रह्मण्यो ब्रह्मरतो ब्रह्मात्मा ब्रह्मगुप्तो नः ॥ 47 ॥

ब्राह्मणपूजितमूर्तिर्ब्रह्मध्यायी बृहत्पक्षः।  
ब्रह्मसमो ब्रह्मांशो ब्रह्मज्ञो हरितवर्णचेलोऽव्यात् ॥ 48 ॥

हरिकैङ्कर्यरतोऽव्याद्धरिदासो हरिकथासक्तः।  
हरिपूजननियतात्मा हरिभक्तध्यातदिव्यशुभरूपः ॥ 49 ॥

हरिपादन्यस्तात्मात्मीयभरो हरिकृपापात्रम्।  
हरिपादवहनसक्तो हरिमन्दिरचिह्नमूर्तिरवतान्नः ॥ 50 ॥

दमितपविगर्वकूटो दरनाशी दरधरो दक्षः।  
दानवदर्पहरो नो रदनद्युतिरञ्जिताशोऽव्यात् ॥ 51 ॥

रीतिज्ञो रिपुहन्ता रोगध्वंसी रुजाहीनः।  
धर्मिष्ठो धर्मात्मा धर्मज्ञः पातु धर्मिजनसेव्यः ॥ 52 ॥

धर्माराध्यो धनदो धीमान् धीरो धवो धियं दद्यात्।  
धिकृतसुरासुरास्त्रस्त्रेताहोमप्रभावसञ्जातः ॥ 53 ॥

तटिनीतीरनिवासी तनयार्थ्यर्च्यस्तनुत्राणः।  
तुष्यज्जनार्दनोऽव्यात् तुरीयपुरुषार्थदस्तपस्वीन्द्रः ॥ 54 ॥

तरलस्तोयचरारिस्तुरगमुखप्रीतिकृत् पातु।  
रणशूरो रयशाली रतिमान् राजीवहारभृद्रसदः ॥ 55 ॥

रक्षस्सङ्घविनाशी रथिकवराच्योऽवताद्रणद्भूषः।  
रभसगती रहितार्तिः पूतः पुण्यः पुरातनः पूर्णः ॥ 56 ॥

पद्मार्च्यः पवनगतिः पतितत्राणः परात्परः पायात्।  
पीनांसः पृथुकीर्तिः क्षतजाक्षः क्षमाधरः क्षणः क्षणदः ॥ 57 ॥

क्षेपिष्ठः क्षयरहितः क्षुण्णक्ष्माभृत् क्षुरान्तनासोऽव्यात्।  
क्षिपवर्णघटितमन्त्रः क्षितिसुरनम्यो ययातीड्यः ॥ 58 ॥

याज्यो युक्तो योगो युक्ताहारो यमार्चितो युगकृत्।  
याचितफलप्रदायी यत्रार्च्यः पातु यातनाहन्ता ॥ 59 ॥



ज्ञानी ज्ञप्तिशरीरो ज्ञाताऽव्यात् ज्ञानदो ज्ञेयः।  
ज्ञानादिमगुणपूर्णो ज्ञप्तिहताविद्यको ज्ञमणिः ॥ 60 ॥

ज्ञात्यहिमर्दनदक्षो ज्ञानिप्रियकृद्यशोरोशिः।  
युवतिजनेप्सितदो नो युवपूज्योऽव्याद्युवा च यूथस्थः ॥ 61 ॥

यामाराध्यो यमभयहारी युद्धप्रियो योद्धा।  
योगज्ञज्ञातोऽव्यात् ज्ञातृज्ञेयात्मको ज्ञप्तिः ॥ 62 ॥

ज्ञानहताशुभनिवहो ज्ञानघनो ज्ञाननिधिरव्यात्।  
ज्ञातिजभयहारी नो ज्ञानप्रतिबन्धकर्मविच्छेदी ॥ 63 ॥

ज्ञानेनहताज्ञानध्वान्तो ज्ञानीशवन्द्यचरणोऽव्यात्।  
यज्वप्रियकृद्याजकसेव्यो यजनादिषट्कनिरतार्च्यः ॥ 64 ॥

यायावरशुभकृन्नस्तनुतां भद्रं यशोदायी।  
यमयुतयोगिप्रेक्ष्यो यादवहितकृद्यतीश्वरप्रणयी ॥ 65 ॥

योजनसहस्रगामी यततां नो मङ्गले यथार्थज्ञः।  
पोषितभक्तः प्रार्थ्यः पृथुतरबाहुः पुराणवित्प्राज्ञः ॥ 66 ॥

पैशाचभयनिहन्ता प्रबलः प्रथितः प्रसन्नवदनयुतः।  
पत्ररथो नः पायाच्छायानश्यद्भुजङ्गौघः ॥ 67 ॥

छर्दितविप्रश्छिन्नारातिश्छन्दोमयः सततम्।  
छन्दोविच्छन्दोङ्गश्छन्दश्शास्त्रार्थवित् पातु ॥ 68 ॥

छान्दसशुभङ्करोऽव्याच्छन्दोगध्यातशुभमूर्तिः।  
छलमुखदोषविहीनाराध्यश्छूनायतोज्जलद्बाहुः ॥ 69 ॥

छन्दोनिरतश्छात्रोत्करसेव्यश्छत्रभृन्महितः।  
छन्दोवेद्यश्छन्दः प्रतिपादितवैभवः पायात् ॥ 70 ॥

छागवपाहुतितृप्तश्छायापुत्रोद्भवार्तिविच्छेदी ।  
छविनिर्जितखर्जूरश्छादित दिविषत् प्रभावोऽव्यात् ॥ 71 ॥

दुःस्वप्ननाशनो नो दमनो देवाग्रणीर्दाता ।  
दुर्धर्षो दुष्कृतहा दीप्तास्यः पातु दुस्सहो देवः ॥ 72 ॥

दीक्षितवरदः सरसः सर्वेड्यः संशयच्छेत्ता ।  
सर्वज्ञः सत्योऽव्याद्योगाचार्यो यथार्थवित्प्रियकृत् ॥ 73 ॥

योगप्रमाणवेत्ता युञ्जानो योगफलदायी ।  
गानासक्तो गहनो रक्षेद्गृहचारपीडनध्वंसी ॥ 74 ॥

ग्रहभयहा गदहारी गुरुपक्षो गोरसादी नः ।  
गव्यप्रियो गकारादिमनामा पातु गेयवरकीर्तिः ॥ 75 ॥

नीतिज्ञो निरवद्यो निर्मलचित्तो नरप्रियो नम्यः ।  
नारदगेयो नन्दिस्तुतकीर्तिर्निर्णयात्मको रक्षेत् ॥ 76 ॥

निर्लेपो निर्द्वन्द्वो धीधिष्यो धिक्कृतारातिः ।  
धृष्टो धनञ्जयार्चिश्शमनोऽव्याद्धान्यदो धनिकः ॥ 77 ॥

धन्वीड्यो धनदाचर्यो धूतार्तिप्रापको धुरीणो नः ।  
षण्मुखनुतचरितोव्याद्षड्गुणपूर्णः षडर्धनयनसमः ॥ 78 ॥

नादात्मा निर्दोषो नवनिधिसेव्यो निरञ्जनो नव्यः ।  
यतिमुक्तिरूपफलदो यतिपूज्यो हापयेद्दुरितम् ॥ 79 ॥

शतमूर्तिः शिशिरात्मा शास्त्रज्ञः पातु शास्त्रकृत् श्रीलः ।  
शशधरकीर्तिः शश्वत्प्रियदो नः शाश्वतः शमिध्यातः ॥ 80 ॥

शुभकृत्फलुनसेव्यः फलदः फालोज्ज्वलत्पुण्ड्रः ।  
फलरूपी फणिकटकः फणिकटिसूत्रः फलोद्भवः पातु ॥ 81 ॥

फलभुक् फलमूलाशि ध्येयः फणियज्ञसूत्रधारी नः।  
योषिदभीप्सितफलदो युतरुद्रोऽव्याद्यजुर्नामा ॥ 82 ॥

यजुरुपपादितमहिमा युतरतिकेलिर्युवाग्रणीर्यमनः।  
यागचिताग्निसमानो यज्ञेशो योजितापदरिरव्यात् ॥ 83 ॥

जितसुरसन्धो जैत्रो ज्योतीरूपो जितामित्रः।  
जवनिर्जित पवनोऽव्याज्जयदो जीवोत्करस्तुत्यः ॥ 84 ॥

जनिधन्यकश्यपो नो जगदात्मा जडिमविध्वंसी।  
षिद्भानर्च्यः षण्डीकृतसुरतेजाः षडध्वनिरतोऽव्यात् ॥ 85 ॥

षट्कर्मनिरतहितदः षोडशविधविग्रहाराध्यः।  
षाष्टिकचरुप्रियोऽव्यात् षडूर्म्यसंस्पृष्टदिव्यात्मा ॥ 86 ॥

षोडशियागसुतृप्तः षण्णवतिश्राद्धकृद्धितकृत्।  
षड्वर्गगन्धरहितो नारायणनित्यवहनोऽव्यात् ॥ 87 ॥

नामार्चकवरदायी नानाविधतापविध्वंसी।  
नवनीरदकेशोऽव्यान्नानार्थप्रापको नताराध्यः ॥ 88 ॥

नयविन्नवग्रहाचर्यो नखयोधी पातु निश्चलात्मा नः।  
मलयजलिप्तो मदहा मल्लीसूनार्चितो महावीरः ॥ 89 ॥

मरुदर्चितो महीयान्मञ्जुध्वानोऽवतान्मुरार्यशः।  
मायाकूटविनाशी मुदितात्मा सुखितनिजभक्तः ॥ 90 ॥

सकलप्रदः समर्थः सर्वाराध्यः सवप्रियः सारः।  
सकलेशः समरहितः सुकृती नः पातु सूदितारातिः ॥ 91 ॥

परिधृतहरितसुवासाः पाणिप्रोद्यत्सुधाकुम्भः।  
प्रवरः पावककान्तिः पटुनिनदः पातु पञ्जरावासी ॥ 92 ॥

पण्डितपूज्यः पीनः पायात्पातालपतितवसुरक्षी ।  
पङ्केरुहार्चिताङ्घ्रिः नेत्रानन्दो नुतिप्रियो नेयः ॥ 93 ॥

नवचम्पकमालाभृन्नाकौका नाकिहितकृन्नः ।  
निस्तीर्णसंविदव्यान्निष्कामो निर्ममो निरुद्वेगः ॥ 94 ॥

सिद्धिः सिद्धप्रियकृत्साध्याराध्यः सुखोद्वहः स्वामी ।  
सागरतीरविहारी सौम्यः पायात्सुखी साधुः ॥ 95 ॥

स्वादुफलाशी गिरिजाराध्यो गिरिसन्निभो गमयेत् ।  
गात्रद्युतिजितरुक्मो गुण्यो गुहवन्दितो गोप्ता ॥ 96 ॥

गगनाभो गतिदायी गीर्णाहिर्गोनसारातिः ।  
रमणकनिलयो रूपी रसविद्रक्षाकरो रक्षेत् ॥ 97 ॥

रुचिरो रागविहीनो रक्तो रामो रतिप्रियो रवकृत् ।  
तत्त्वप्रियस्तनुत्रालङ्कृतमूर्तिस्तुरङ्गगतिरव्यात् ॥ 98 ॥

तुलितहरिर्नस्तुम्बुरुगेयो माली महर्धिमान्मौनी ।  
मृगनाथविक्रमोऽव्यान्मुषितार्तिर्दीनभक्तजनरक्षी ॥ 99 ॥

दोधूयमानभुवनो दोषविहीनो दिनेश्वराराध्यः ।  
दुरितविनाशी दयितो दयतां दासीकृतत्रिदशः ॥ 100 ॥

दन्तद्युतिजितकुन्दो दण्डधरो दुर्गतिध्वंसी ।  
वन्दिप्रियो वरेण्यो वीर्योद्रिक्तो वदान्यवरदोऽव्यात् ॥ 101 ॥

वाल्मीकिगेयकीर्तिर्वर्धिष्णुर्वारिताघकूटो नः ।  
वसुदो वसुप्रियोऽव्याद्वसुपूज्यो गर्भवासविच्छेदी ॥ 102 ॥

गोदाननिरतसुखकृद्गोकुलरक्षी गवां नाथः ।  
गोवर्धनो गभीरो गोलेशः पातु गौतमाराध्यः ॥ 103 ॥

गतिमान्गर्गनुतो नश्चरितादिमपूजनाध्वगप्रियकृत् ।  
चामीकरप्रदायी चारुपदोऽव्याच्चराचरस्वामी ॥ 104 ॥

चन्दनचर्चितदेहश्चन्दनरसशीतलापाङ्गः ।  
चरितपवित्रितभुवनश्चादूक्तिः पातु चोरविध्वंसी ॥ 105 ॥

चञ्चद्गुणनिकरो नः सुभरः सूक्ष्माम्बरः सुभद्रोऽव्यात् ।  
सूदितखलः सुभानुः सुन्दरमूर्तिः सुखास्पदः सुमतिः ॥ 106 ॥

सुनयः सोमरसादिप्रियकृत्पायाद्विरक्तेड्यः ।  
वैदिककर्मसुतृप्तो वैखानसपूजितो वियच्चारी ॥ 107 ॥

व्यक्तो वृषप्रियोऽव्याद्वृषदो विद्यानिधिर्विराड् विदितः ।  
परिपालितविहगकुलः पुष्टः पूर्णाशयः पुराणेड्यः ॥ 108 ॥

परिधृतपन्नगशैलः पार्थिववन्द्यः पदाहतद्विरदः ।  
परिनिष्ठितकार्योऽव्यात्परार्घ्यहारः परात्मा नः ॥ 109 ॥

तन्वीड्यस्तुङ्गांसस्त्यागी तूर्यादिवाद्यसन्तुष्टः ।  
तप्तद्रुतकनकाङ्गदधारी दद्याद्धनं तृप्तिः ॥ 110 ॥

तृष्णापाशच्छेदी त्रिभुवनमहितस्त्रयीधरस्तर्कः ।  
त्रिगुणातीतस्तामसगुणनाशी तर्क्यतां तपस्सिन्धुः ॥ 111 ॥

तीर्थस्त्रिसमयपूज्यस्तुहिनोरुस्तीर्थकृत्तटस्थो नः ।  
तुरगपतिसेवितोऽव्यात्त्रिपुरारिश्लाघितः प्रांशुः ॥ 112 ॥

पाषाण्डतूलदहनः प्रेमरसार्द्रः पराक्रमी पूर्वः ।  
प्रेङ्खत्कुण्डलगण्डः प्रचलद्भारः प्रकृष्टमतिरव्यात् ॥ 113 ॥

प्रचुरयशाः प्रभुनम्यो रसदो रूपाधरीकृतस्वर्णः ।  
रसनानृत्यद्विद्यो रम्भादिस्तुत्यचारुचरितोऽव्यात् ॥ 114 ॥

रंहस्समूहरूपी रोषहरो रिक्तसाधुधनदायी ।  
राजद्रवसुभूषो रहिताघौघो रिरंसुरव्यान्नः ॥ 115 ॥

षट्कालपूजनीयः षड्गुणरत्नाकरः षडङ्गज्ञः ।  
षड्रसवेदी षण्डावेद्यः षड्दर्शनीप्रदः पायात् ॥ 116 ॥

षड्विंशति तत्वज्ञः षड्रसभोजी षडङ्गवित्पूज्यः ।  
षड्जादिस्वरवेदी युगवेदी यज्ञभुग्योग्यः ॥ 117 ॥

यात्रोद्युक्तशुभं युर्युक्तिज्ञो यौवनाश्वसम्पूज्यः ।  
युयुधानो युद्धज्ञो युक्ताराध्यो यशोधनः पायात् ॥ 118 ॥

विद्युन्निभो विवृद्धो वक्ता वन्द्यो वयःप्रदो वाच्यः ।  
वर्चस्वी विश्वेशो विधिकृत् पायाद्विधानज्ञः ॥ 119 ॥

दीधितिमालाधारी दशदिग्गामी दृढोज्ज्वलत्पक्षः ।  
दंष्ट्रारुचिरमुखोऽव्याद्वनाशोऽस्मान्महोदयो मुदितः ॥ 120 ॥

मृदितकषायो मृग्यो मनोजवो हेतिभृद्वन्द्यः ।  
हैयङ्गवीनभोक्ता हयमेधप्रीतमानसः पायात् ॥ 121 ॥

हेमाब्जहारधारी हेली हेतीश्वरप्रणयी ।  
हठयोगकृत्सुसेव्यो हरिभक्तः पातु हरिपुरःस्थायी ॥ 122 ॥

हितदः सुपृष्ठराजद्धरिरव्यात्सौम्यवृत्तो नः ।  
स्वात्युद्धवः सुरम्यः सौधीभूतश्रुतिः सुहृद्वन्द्यः ॥ 123 ॥

सगरस्यालः सत्पथचारी सन्तानवृद्धिकृत्सुयशाः ।  
विजयी विद्वत्प्रवरो वर्ण्योऽव्याद्वीतरागभवनाशी ॥ 124 ॥

वैकुण्ठलोकवासी वैश्वानरसन्निभो विदग्धो नः ।  
वीणागानसुरक्तो वैदिकपूज्यो विशुद्धोऽव्यात् ॥ 125 ॥

नर्मप्रियो नतेड्यो निर्भीको नन्दनो निरातङ्कः।  
नन्दनवनचार्यव्यान्नगाग्रनिलयो नमस्कार्यः ॥ 126 ॥

निरुपद्रवो नियन्ता प्रयतः पर्णाशिभावितः पातु।  
पुण्यप्रदः पवित्रः पुण्यश्लोकः प्रियंवदः प्राज्ञः ॥ 127 ॥

परयन्त्रतन्त्रभेदी परनुन्नग्रहभवार्तिविच्छेदी।  
परनुन्नग्रहदाही क्षामक्षोभप्रणाशनः पायात् ॥ 128 ॥

क्षेमी क्षेमकरो नः क्षौद्ररसाशी क्षमाभूषः।  
क्षान्ताश्रितापराधः क्षुधितजनान्नप्रदः पायात् ॥ 129 ॥

क्षौमाम्बरशाली नः क्षवथुहरः क्षीरभुक्पातु।  
यन्त्रस्थितश्च यागोद्युक्तस्वर्णप्रदो युतानन्दः ॥ 130 ॥

यतिवन्दितचरणाब्जो यतिसंसृतिदाहको युगेशानः।  
याचकजनहितकारी युगादिरव्याद्युयुत्सुर्नः ॥ 131 ॥

यागफलरूपवेत्ता धृतिमान् धैर्योदधिर्धैर्यः।  
धीधिकृतकुमतोऽव्याद्धर्मोद्युक्तप्रियो धराग्रस्थः ॥ 132 ॥

धीनिर्जितधिषणोऽस्मान्धीमत्प्रवरार्थितो धरः पातु।  
धृतवैकुण्ठेशानो मतिमद् ध्येयो महाकुलोद्भूतः ॥ 133 ॥

मण्डलगतिर्मनोज्ञो मन्दारप्रसवधारी नः।  
मार्जारदंशनोद्भवरोगध्वंसी महोद्यमः पातु ॥ 134 ॥

मूषिकविषदाही नो माता मेयो हितोद्युक्तः।  
हीरोज्ज्वलभूषोऽव्याद्धृद्रोगप्रशमनो हृद्यः ॥ 135 ॥

हृत्पुण्डरीकनिलयो होराशास्त्रार्थविद्धोता।  
होमप्रियो हतार्तिर्हुतवहजायावसानमन्त्रोऽव्यात् ॥ 136 ॥

तन्त्री तन्नाराध्यस्तान्त्रिकजनसेवितस्तत्वम्।  
तत्वप्रकाशकोऽव्यात् तपनीयभ्राजमानपक्षो नः ॥ 137 ॥

त्वग्भवरोगविमर्दी तापत्रयहा त्वरान्वितः पातु।  
तलताडननिहतारिर्नीवारान्नप्रियो नीतिः ॥ 138 ॥

नीरन्ध्रो निष्णातो नीरोगो निर्व्वरो नेता।  
निर्धार्यो निर्मोहो नैयायिकसौख्यदाय्यव्यात् ॥ 139 ॥

गौरवभृद्गणपूज्यो गर्विष्ठाहिप्रभञ्जनश्च गुरुः।  
गुरुभक्तो गुल्महरो गुरुदायी गुत्सभृत्पातु ॥ 140 ॥

गण्यो गरिष्ठमूर्ती रजोहरो राङ्गवास्तरणः।  
रशनारञ्जितमध्ये रोगहरः पातु रुक्मसूनार्च्यः ॥ 141 ॥

रल्लकसंव्यानोऽव्याद्रोचिष्णू रोचनाग्रनिलयो नः।  
रङ्गेड्यो रयसचिवो डोलायितनिगमशायी च ॥ 142 ॥

ढक्कानादसुतृप्तो डिम्भप्रियकृच्च डुण्डुभारातिः।  
डहुरसमिश्रान्नादी डिण्डिमरवतृप्तमानसः पायात् ॥ 143 ॥

डम्भादिदोषहीनो डमरहरो डमरुनादसन्तुष्टः।  
डाकिन्यादि क्षुद्रग्रहमर्दी पाञ्चरात्रपूज्योऽव्यात् ॥ 144 ॥

प्रद्युम्नः प्रवरगुणः प्रसरत्कीर्तिः प्रचण्डदोर्दण्डः।  
पत्री पणितगुणौघः प्राप्ताभीष्टः परः प्रसिद्धोऽव्यात् ॥ 145 ॥

चिद्रूपी चित्तज्ञश्चेतनपूज्यश्च चोदनार्थज्ञः।  
चिकुरधृतहल्लकोऽव्याच्चिरजीवी चिद्धनश्चित्रः ॥ 146 ॥

चित्रकरश्चिन्निलयो द्विजवर्यो दारितेतिरव्यान्नः।  
दीप्तो दस्युप्राणप्रहरो दुष्कृत्यनाशकृद्दिव्यः ॥ 147 ॥



दुर्बोधहरो दण्डितदुर्जनसङ्घो दुरात्मदूरस्थः।  
दानप्रियो यमीशो यन्त्रार्चककाम्यदः पातु ॥ 148 ॥

योगपरो युतहेतिर्योगाराध्यो युगावर्तः।  
यज्ञाङ्गो यज्वेड्यो यज्ञोद्भूतो यथार्थोऽव्यात् ॥ 149 ॥

श्रीमान्निदान्तरक्षी वाणीशसमो दिशेत्साधुः।  
यज्ञस्वामी मञ्जुर्गुरुडो लम्बोरुहारभृत् कुशलम् ॥ 150 ॥

पञ्चाशदुत्तरशतश्लोकार्यास्तुतिरियं खगेन्द्रस्य।  
श्रीकृष्णभट्टरचिता पठतां कुर्यादभीप्सितं सकलम् ॥ 151 ॥

सुपर्णोसीत्यादिश्रुतिघटकवर्णैः खगपते  
तथा गायत्र्यर्णैर्घटितमुखवर्णा स्तुतिरियम्।  
चतुस्तन्त्र श्रीमद्विबुधवरकृष्णार्यरचिता  
सहस्राढ्या नाम्नां जगति विहगेन्द्रस्य जयतु ॥ 152 ॥

॥ इति श्रीगरुडसहस्रनामस्तोत्रं समाप्तम् ॥